



ફાધર વાલેસનો જન્મ સ્પેન દેશમાં થયો હતો. તેમનું નામ કાર્લોસ ગોન્ઝલેઝ વાલેસ હતું. તેઓ વર્ષો સુધી અમદાવાદની સેન્ટ ઝેવિયર્સ કોલેજમાં ગણિતના અધ્યાપક રહ્યા હતા. ગુજરાતી ભાષામાં તેમનાં 25થી વધુ પુસ્તકો પ્રગટ થયાં છે. ‘સદાચાર’, ‘વ્યક્તિમંગલ’, ‘કુટુંબમંગલ’, ‘ગાંધીજી અને નવી પેઢી’ અને ‘શબ્દલોક’ આદિ તેમનાં જાણીતાં પુસ્તકો છે. આ પ્રસંગકથામાં પરીક્ષાના દૃષ્ટાંત દ્વારા વાત તો આત્મવિશ્વાસની કરવામાં આવી છે. ઘણી વાર આપણી પાસે ક્ષમતા અને કૌશલ્ય હોવા છતાં આત્મવિશ્વાસના અભાવે અપેક્ષિત સિદ્ધિ પ્રાપ્ત કરી શકતાં નથી. આ પ્રસંગકથામાં સુંદર રીતે આ સંદેશ વણી લેવામાં આવ્યો છે.

છોકરાં પરીક્ષાનું ઉત્તરપત્ર લખતાં હતાં. ગણિતનો દાખલો હતો. એણે બરાબર ગણી લીધો. જવાબ 20 આવતો હતો. લખ્યો ફરીથી ગણી જોયો. એ જ જવાબ હતો. તોય ખાતરી કરવા બાજુમાં બેઠો હતો એ છોકરાને ધીરેથી પૂછ્યું, “શો જવાબ આવે છે?” એણે કહ્યું, ‘પચીસ !’ જરા વિસ્મય થયું. એક મિનિટ આનાકાની કરી. પછી પોતે લખ્યું હતું એ 20 છેકીને 25 લખ્યું. પરીક્ષા પૂરી થઈ અને બધા બહાર આવ્યા ત્યારે એણે વર્ગના હોશિયાર વિદ્યાર્થીને પૂછ્યું : “પેલા દાખલાનો શો જવાબ હતો ?” એણે કહ્યું,



‘વીસ’. અને ખરેખર એ જ સાચો જવાબ હતો. એ છોકરાએ પોતે ગણીને પ્રથમ જે જવાબ લખ્યો હતો એ સાચો હતો, જ્યારે ભાઈબંધના કહેવાથી છેકીને પાછળથી લખ્યો હતો અને રહેવા દીધો હતો. એ જવાબ ખોટો હતો. એટલે એ દાખલો ગયો. એના ગુણ ગયા, તે ગુણ કરતાં અને પરીક્ષા કરતાં બીજો એક વધારે અગત્યનો ગુણ એ છોકરાના દિલમાંથી જતો રહેતો હતો એની ચેતવણી મળી. એ ગુણ આત્મવિશ્વાસનો ગુણ.

છોકરો દાખલો ગણે, ફરી વાર ગણે, ખાતરી કરી લે, સાચો જવાબ લખે, પણ બાજુમાં બેઠેલો છોકરો અમસ્તું બીજું કહે એટલે તરત પોતાનું છે તે ચેકી નાખે અને બીજું લખે, પોતાનો વિશ્વાસ નથી, પોતાનું માન જ નથી. પોતાની ગણતરી કરતાં બીજાની વાત સાચી, પોતાની ખાતરી કરતાં બીજાની ભૂલ સારી. એમાં પોતાની બુદ્ધિનું અપમાન છે, પોતાના વ્યક્તિત્વનો દ્રોહ છે. બીજા છોકરાને કેમ પૂછવું પડ્યું? એમ તો એ બીજો છોકરો વધારે હોશિયાર નહોતો. એને પૂછવાથી કોઈ ખાતરી ન થાય. તો કેમ પૂછવું પડ્યું ? ટેકો જોઈતો હતો એટલા માટે. પોતાને વિશ્વાસ ન હતો એટલા માટે. પોતાની વાત કરતાં બીજા કોઈની વાત એ માનવા તૈયાર હતો એટલા માટે. બીજા કહે એ સાચું, ને હું કહું એ ખોટું. બીજાની સૂચના સાચી અને મારી ગણતરી ખોટી. મહેનત કર્યા પછી મારો જે જવાબ આવે એ ભૂંસી નાખું ને કોકના સહેજ નિર્દેશથી મળેલો જવાબ મૂકી દઉં. એટલે કે મારે હાથે થયેલું મારું અવમૂલ્યન છે, મારું અપમાન છે, મારું રાજીનામું છે.

ખરી વાત તો સાવ ઊલટી છે. બીજાના જવાબ કરતાં મારો જવાબ સાચો. મારું કામ છે, મારી ગણતરી છે, મારો વિશ્વાસ છે. અને જવાબ ખોટો હશે તોય મારો જ હશે અને હું એ મારા જવાબ તરીકે રજૂ કરીશ; ને ભૂલ હશે તો સુધારી લઈશ અને શીખી જઈશ, પણ મારો જવાબ તે મારો અને મારી ગણતરી તે મારી. કોઈને પૂછવાની જરૂર નથી, ને પૂછ્યા વગર પણ જો બાજુમાં બેઠેલો છોકરો બીજો જવાબ કહીને જણાવે તોય હું મારો જ લખીશ. સાચો તો સાચો અને ખોટો તો ખોટો, પણ મારો ખરો. મારા ગણેલા દાખલાને અંતે હું બીજાનો જવાબ ચડાવું એ કેમ શોભે ? વિચાર મારો અને પરિણામ બીજાનું. ગણતરી મારી અને રકમ બીજાની. લખાણ મારું અને સહી બીજાની. એ રીતે જીવન ચાલે ? મારા દાખલાને માટે ઉછીનો જવાબ ન જોઈએ. અને મારા જીવન માટે ઉછીની જવાબદારી ન જોઈએ. મારો દાખલો હું શરૂ કરીશ અને હું પૂરો કરીશ, અને મારું જીવન પણ હું પોતે હાથમાં લઈને પૂરું અને આખું જીવીશ.

આ ખાલી પરીક્ષામાં ચોરીનો સવાલ નથી. એ તો ગૌણ વસ્તુ છે. ચોરી કરનારા તો આખા દાખલાની ચોરી પણ ઠંડે કલેજે કરી બેસે. એ જુદો ગુનો છે. પણ આ ચોરીનો સવાલ નથી. દાખલો આવડતો ન હતો એટલે ચોરી કરી એમ નહીં. દાખલો બરાબર આવડતો હતો. પણ વિશ્વાસ નહોતો એટલે પૂછી લીધું. માટે ચોરીનો પ્રશ્ન ન હતો, અવિશ્વાસનો હતો. ગણિતનો પ્રશ્ન ન હતો, વ્યક્તિત્વનો જ હતો. ગણિત પાકું હતું પણ વ્યક્તિત્વ કાચું હતું. એનો દોષ હતો. અને તેથી એ સામાન્ય ચોરી કરતાં વધારે ગંભીર હતો.

આત્મવિશ્વાસનો અભાવ હતો. પોતાને વિશ્વાસ નહોતો એટલે વિચાર કરવાનો શો અર્થ ? પસંદગી કરવાનો શો અર્થ ? દાખલા ગણવાનો શો અર્થ ? છેવટે બીજાનો જવાબ લખવાનો છે તો પહેલેથી લખવા દો; છેવટે બીજા કહે તે પ્રમાણે કરવાનો છે તો પહેલેથી કહેવા દો. પોતાનો દાખલો લખીને છેલ્લે પારકો જવાબ કેમ લખાય ? પોતાની બુદ્ધિ ચલાવીને છેલ્લે બીજાનો નિર્ણય કેમ સ્વીકારાય ?

એ છોકરાને આજે પસ્તાવો છે. ખોટો જવાબ લખ્યો એનો પસ્તાવો છે, પણ વિશેષ તો પોતે સાચો જવાબ મેળવ્યો હોવા છતાં મનની નબળાઈથી અને ભાઈબંધના કહેવાથી ખોટો લખી નાખ્યો એનો પસ્તાવો છે. ઘેરથી એને કહેશે કે, ગણિતમાં ઓછા માર્ક આવ્યા છે એટલે ગણિત પાકું કરવું જોઈએ. પણ પોતાનું દિલ એને કહેશે કે એનામાં સ્વતંત્રતા, મૌલિકતા, મક્કમતા નથી, અને વિશેષ તો આત્મવિશ્વાસ નથી. એ પણ પાકાં કરવા પડશે. કરશે ?

વિસ્મય આશ્ચર્ય, નવાઈ ભાઈબંધ મિત્ર, બાંધવ અમસ્તુ વ્યર્થ, નકામું આત્મવિશ્વાસ આત્મશ્રદ્ધા, પોતાના પરનો પોતાનો વિશ્વાસ દ્રોહ દગો, બેવફાઈ નિર્દેશ ઉલ્લેખ (અહીં) દર્શાવવું અવમૂલ્યન ઓછું મૂલ્ય આંકવું મૌલિકતા આગવી વિશિષ્ટતા ઉત્તરપત્ર પરીક્ષાના પ્રશ્નપત્રના ઉત્તરનો પત્ર, જવાબવહી ખાતરી ભરોસો

● શબ્દસમૂહ માટે એક શબ્દ :

- થોડા દિવસ પછી પાછું આપવાની શરતે લીધેલું - ઉછીનું
- વ્યક્તિની ખાસિયતો અને એનાં ગુણ લક્ષણો - વ્યક્તિત્વ

● રૂઢિપ્રયોગ :

- ઠંડે કલેજે - કોઈ લાગણી કે સંકોચ અનુભવ્યા વગર, નિરાંતે
- આનાકાની કરવી - હા ના કરવી

1. વાતચીત.

1. તમે પરીક્ષા પહેલાં કેવી રીતે તૈયારી કરો છો ?
2. પરીક્ષાખંડમાં પ્રશ્નપત્ર મળે ત્યારે તમને ગભરામણ થાય છે કે ઉત્સુકતા ? કેમ ?
3. કોઈ પ્રશ્નનો જવાબ તમને ન આવડે તો તમે શું કરો છો ?
4. પરીક્ષામાં પુછાયેલ પ્રશ્નોના જવાબ સાચો છે કે ખોટો એ કેવી રીતે નક્કી કરશો ?
5. પાઠ્યપુસ્તક સાથે રાખીને પરીક્ષા આપવાની હોય તો તમને ગમે ? કેમ ?
6. તમે કોઈપણ બાબત માટે નિર્ણય લેતાં પહેલાં કોઈનો અભિપ્રાય લો છો ? શા માટે ?
7. તમારા લીધેલા નિર્ણય માટે તમને બીજાનું સમર્થન મળે તો જ તમે નિર્ણયને યોગ્ય માનો છો ? કેમ ?

2. ઉદાહરણ મુજબના 'આત્મ' શબ્દથી વધુ શબ્દો શોધી તેનો અર્થ જણાવો.

ઉદાહરણ : આત્મનિર્ભર = સ્વાવલંબી

- | | | | |
|-----------------|------------|--------------|-------------|
| ● _____ વિશ્વાસ | ● _____ બળ | ● આત્મ _____ | ● _____ કથા |
| ● _____ | ● _____ | ● _____ | ● _____ |

3. કૌંસમાં આપેલા શબ્દોનો ઉપયોગ કરી ખાલી જગ્યા પૂરો.

(આત્મવિશ્વાસ, આત્મનિર્ભર, આત્મઓળખ, આત્મકલ્યાણ, આત્મરક્ષણ, આત્મનિર્ભરતા)

1. દરેક વિદ્યાર્થીમાં પરીક્ષામાં પાસ થવા વિશે હોવો જોઈએ.
2. તપસ્વીઓ પોતાના માટે યજ્ઞ કરતા હતા.
3. કન્યા શાળાના મેદાનમાં ઊભી કરે એ કયા પિતાને ન ગમે ?
4. પોતાનો પુત્ર પોતાની ઊભી કરે એ કયા પિતાને ન ગમે ?
5. દેશની પ્રગતિનો આધાર નાગરિકોની અને દેશની પર છે.

4. આપેલા શબ્દોનો પ્રયોગ કરી નમૂના મુજબનાં વાક્યો બનાવો.

ઉદાહરણ : કાર્ય - પાકું

ગણિત કાર્ય હતું પણ વ્યક્તિત્વ પાકું હતું.

ઊલટું - સીધું મુખ્ય - ગૌણ સાચું - ખોટું સવાલ - જવાબ
ઉપર - નીચે આગળ - પાછળ વધુ - ઓછું લાભ - ગેરલાભ

5. યોગ્ય જોડકાં જોડો.

અ	બ
પોતાના વિશેનું પ્રશંસાપૂર્ણ આશ્ચર્ય	આત્માદેશ
આત્માનો આદેશ	આત્મકૌતુક
પોતાની જીવનકથા	આત્મકેન્દ્રી
પોતાની જાતને કેન્દ્રમાં રાખનારું	આત્મકેન્દ્રિત
પોતે કેન્દ્રમાં હોય તેવું	આત્મકથા

6. ‘ખરી વાત તો સાવ ઊલટી છે... હું પોતે હાથમાં લઈને પૂરું અને આખું જીવીશ.’ ત્યાં સુધી વાંચો અને આપેલી વિગતો ખોટી હોય તો ‘ખોટી વાત’ અને સાચી હોય તો ‘સાચી વાત’ લખો.

- ભલે જવાબ ખોટો હોય પણ હું મારો જવાબ જ રજૂ કરીશ.
- હું બાજુવાળાને પૂછી પૂછીને જ લખીશ.
- મારા ગણેલા દાખલાનો જવાબ બીજાએ કહ્યો એ લખીશ.
- ‘લખાણ મારું અને સહી બીજાની’. એ રીતે જીવન ચાલે ?
- મારો દાખલો શરૂ હું કરીશ પણ પૂરો બીજા પાસે કરાવીશ.

7. આપેલા વાક્યના અર્થ માટે સાચો વિકલ્પ પસંદ કરો.

- દાખલાનો જવાબ જોઈ વિદ્યાર્થીને વિસ્મય થયું.
 - ☐ દાખલાનો જવાબ જોઈ વિદ્યાર્થીને આશ્ચર્ય થયું.
 - ☐ વિદ્યાર્થીને દાખલાનો જવાબ ખોટો લાગ્યો.
 - ☐ દાખલાનો જવાબ ખોટો હોવાથી વિદ્યાર્થી નિરાશ થયો.
- હોશિયાર વિદ્યાર્થીનો દાખલો જોઈ તેણે જવાબની ખાતરી કરી.
 - ☐ હોશિયાર વિદ્યાર્થીનો દાખલો જોઈને તેણે દાખલો ગણી લીધો.
 - ☐ દાખલાનો જવાબ સાચો છે કે ખોટો તેની ચકાસણી કરી.
 - ☐ સાચા જવાબ માટે તેણે બાજુના વિદ્યાર્થીમાં જોઈ પોતાનો જવાબ સુધાર્યો.
- મારા દાખલાને માટે ઊછીનો જવાબ ન જોઈએ.
 - ☐ હું મારા દાખલાનો સાચો જવાબ જ લખીશ.
 - ☐ મારા દાખલાના જવાબ માટે હું બીજામાંથી નક્કી નહીં કરું.
 - ☐ સાચા જવાબ માટે હું દાખલો ફરીથી ગણીશ.

8. આપેલી વિગતને આધારે પ્રશ્નોની રચના કરો.

લાહોરનો એક વિદ્યાર્થી

ઈ.સ. 1893માં કૉલેજની વાર્ષિક પરીક્ષામાં બેઠો. અને એણે પોતાની ચતુરાઈથી પરીક્ષકને સડક જ બનાવી દીધા.

પરીક્ષા ગણિતની હતી. પ્રશ્નપત્ર ઉપર લખ્યું હતું : તેરમાંથી કોઈપણ નવ પ્રશ્નોના જવાબ લખશો. આ વિદ્યાર્થીએ પોતાના ઉત્તરપત્ર ઉપર લખી દીધું : તેરમાંથી કોઈપણ નવ પ્રશ્નોના જવાબ જોશો !

કારણ ?

કારણ કે વિદ્યાર્થીએ તેરેતેર પ્રશ્નોના જવાબ લખ્યા હતા.

જ્યારે પરિણામ આવ્યું ત્યારે એ વિદ્યાર્થીને સોમાંથી સો ગુણ મળ્યા હતા. એટલું જ નહિ, પરીક્ષકે જણાવ્યું કે તેના તેરેતેર જવાબ સાવ સાચા હતા !

એ વિદ્યાર્થીએ વેળા પ્રાંત આખામાં પહેલે નંબરે પાસ થયો.

કોણ હતો આટલો તેજસ્વી વિદ્યાર્થી ?

એનું નામ તીર્થરામ.

મોટો થઈને એ સ્વામી રામતીર્થ બન્યો. આખા દેશમાં રામતીર્થ એક અનન્ય વિદ્વાન તરીકે નામના કમાયા.

9. તમે આપેલી વિવિધ પરીક્ષાઓ વિશેના તમારા અનુભવો લખો અને વર્ગ સમક્ષ રજૂ કરો.

ઉદાહરણ : CET, PSE અને NMMS જેવી પરીક્ષા.

10. પ્રશ્નોના જવાબ લખો.

1. પોતાનો જવાબ સાચો છે કે ખોટો એ જાણવા માટે છોકરાએ શું કર્યું ?
2. છોકરાના મનમાં ખોટા જવાબ વિશે શી ગડમથલ ચાલતી હતી ?
3. છોકરાને કઈ બાબતનો પસ્તાવો છે ? શા માટે ?
4. છોકરામાં આત્મવિશ્વાસનો અભાવ હતો, એવું શા ઉપરથી કહી શકાય ?
5. “ગણિત પાકું હતું પણ વ્યક્તિત્વ કાચું હતું” - એકમને આધારે આ વિધાન સમજાવો.
6. લેખક પોતાના જીવન માટે કઈ કઈ બાબતો પાકી કરવા વિશે નિર્ધાર કરે છે ?

● ચાલો , યાદ કરીએ...

- સ્વાધ્યાયમાં શબ્દને લગતી કઈ કઈ પ્રવૃત્તિઓ હતી ?
- પ્રશ્નરચના વિશે કયો પ્રશ્ન હતો ? તેમાં તમે કેટલા પ્રશ્નો બનાવ્યા હતા ?
- તમને જવાબ લખવા ગમે કે પ્રશ્ન બનાવવા ગમે ?
- કયા પ્રશ્નમાં તમારા અનુભવ લખવાના હતા ? તેનો ક્રમ લખો.
- કઈ પ્રવૃત્તિ કરવામાં વધુ સમય લાગ્યો હતો ?
- સૂચના મુજબની કઈ પ્રવૃત્તિ કરવામાં તમારે વધુ પ્રયત્ન કરવો પડ્યો હતો ?